

ДА УВАГІ БАЦЬКОУ!

Апошнім месяцам да нас даходзяць трывожныя весткі пра тое, што у многіх школах, якія на працягу некалькіх гадоў паспяхова навучалі дзяцей па-беларуску, пэуныя работнікі адукацыі сталі або адгаворваць бацькоў запісваць дзяцей у беларускія класы, або палохаць, або проста груба адмаўляцца прымаць заявы.

Што ж здарылася селета? Чаму у Беларусі, дзе апошнія 5 гадоў практычна не было сур'езных непаразуменняў у школах на нацыянальнай глебе, раптам пачалася масавая дыскрымінацыя беларусаў па нацыянальнай (моўнай) прыкмеце?

Так, прайшоў ганебны рэферэндум. Але хіба ён адмяніў дзяржаўнасць беларускай мовы? Не! Дзяржаўнасць беларускай мовы замацаваная арт.17 Канстытуцыі, а святы абавязак дзяржавы падтрымліваць захаванне і развіццё беларускай мовы замацаваны ў Дэкларацыі аб суверэнітэце. Тады, можа, адмененыя законы "Аб адукацыі" і "Аб мовах"? Не!

У гэтых умовах мы лічым неабходным сказаць бацькам: помніце, улады мяняюцца, а Вашым дзецям давядзецца заканчваць школу ў 2007 годзе. Безумоўна, наш народ ужо не адмовіцца ад свабоды. і праз некалькі гадоў ідэалы здаровага сэнсу і дэмакратыі будуць у пашане, як і ва ўсім свеце. Шкада толькі будзе змарнаванага часу і страчаных магчымасцяў.

Таму, каб не страціць час, не пазбавіць сваіх дзяцей перспектываў -- аддавайце дзяцей вучыцца ў беларускія школы і класы. Калі ж Вы сутыкнуліся з цяжкасцямі пры уладкаванні дзяцей вучыцца па-беларуску -- на Вашым баку Закон і права вучыць дзяцей на беларускай мове. Будзьце настойлівыя!

Канстытуцыя дае Вам поўнае права, каб дзеці атрымалі адукацыю на беларускай мове. Любыя спасылкі адміністрацыі школ на тое, што ў беларускі клас не набіраецца дзяцей -- незаконныя. Рэкамендуемая Міністэрствам адукацыі норма 15 ці 25 вучняў у класе -- гэта норма эканамічнай абгрунтаванасці, якая ніякага дачынення да выбару мовы навучання не мае. Колькасць вучняў у класе -- не бацькоўскі клопат. Школа павінна вучыць на беларускай мове і аднаго вучня, што рабілася нават у 80-я гады. За невыкананне гэтага юрыдычную адказнасць нясе дырэктар школы.

ШТО РАБІЦЬ,

калі адмаўляюцца прыняць Вашую заяву для навучання дзіцяці па-беларуску?

Запішыце прозвішча, імя, пасаду настаўніка, які вядзе прыем дакументаў, а таксама прозвішча і імя дырэктара школы, зноў карэктна папрасіце прыняць заяву і зарэгістраваць яе ў спецыяльным журнале.

Калі Вам зноў адмовяць, папрасіце напісаць прычыну адмовы Вашай заяве і засведчыць яе подпісам. Калі ж гэтага настаўнік не выканае -- патрабуйце, каб гэта зрабілі завуч або дырэктар школы.

Калі, нягледзячы на ўсе намаганні, Вам адмаўляюць у прыеме заявы, звяртайцеся па дапамогу па наступных тэлефонах:

г.Мінск

-- Заводскі раён

46-98-28, 24-69-13;

-- Ленінскі раён

21-09-24;

-- Маскоўскі раён 71-07-52, 71-95-16;
-- Першамайскі раён 60-12-74 (з 19 да 22 гадзін);
-- Фрунзенскі раён 50-05-54;
-- Цэнтральны раён 34-07-61, 37-56-12;
-- астатнія раёны Мінска 33-50-12;
іншыя рэгіёны Беларусі (0172) 33-25-11, (0172) 46-46-91,
(0172) 33-50-12.

Таксама пішыце на адрас: 220034, г.Мінск, вул.Румянцава 13, ТБМ.

Чыноўнікі імкнуцца русіфікаваць школу не пакінуўшы дакументальных слядоў. Таму настойліва просім дасылаць нам звесткі аб кожным парушэнні. У звестках пастарайцеся напісаць:

- у якой школе Вам адмаўлялі у праве вучыць дзіця па-беларуску або спрабавалі гэта зрабіць;
- прозвішча, імя і пасаду таго, хто гэта рабіў;
- дату, калі вы звярнуліся у школу;
- ці мае школа статус беларускай і колькі было там беларускіх класаў у мінулым годзе;
- прозвішча дырэктара школы;
- каротка апішыце абставіны, якімі суправаджаліся Вашыя "прыгоды": на якой падставе Вам адмаўлялі, хто і што казаў, чым палохалі і г. д.;
- свой адрас, тэлефон.

Мы спадзяемся на вашу настойлівасць.

Грамадскі каардынацыйны камітэт абароны беларускай мовы.

Калі да Вас паступіла просьба аб дапамозе, або інфармацыя пра адмову бацькам вучыць дзяцей па-беларуску,

-- сустрэньцеся з чалавекам, які сутыкнуўся з парушэннем, падрабязна распытайце яго і занатуйце абставіны;

-- парайце дзейнічаць згодна часткі "ШТО РАБІЦЬ", а таксама знайсці сярод бацькоў тых, хто хоча, каб дзеці вучыліся па-беларуску (весткі павінны быць у школе);

-- калі і у гэтым выпадку яму будзе адмоўлена, дапамажыце звярнуцца пісьмова да Старшыні райвыканкама (можна заадно і да адпаведнай дэпутацкай камісіі, у прэсу) са скаргай. Захавайце копію скаргі у сябе. Схадзіце на прыем да заг. РАА.

-- калі станоучых вынікаў не будзе, то трэба выходзіць праз камітэт абароны мовы на Міністэрства адукацыі ці пракуратуру.

Памятайце! Ніводнае парушэнне не павінна застацца па-за увагай. Таму варта апекавацца над вырашэннем кожнай справы. Акрамя таго Вы павінны мець копіі усіх папер, якія датычацца справы.